



NOVEMBER 18, 2024
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು:

<><><>

- ಹಾಲು, ಸಕ್ಕರೆ, ಜವಳಿ ಇತ್ಯಾದಿ ಉತ್ಪಾದಕರನ್ನು, ಸಹಕಾರ ಕ್ಷೇತ್ರದ ವ್ಯಾಪ್ತಿಗೆ ತಂದು, ಸುದೃಢಗೊಳಿಸಬೇಕು - ಮುಖ್ಯಮಂತ್ರಿ ಸಿದ್ದರಾಮಯ್ಯ, ಆಶಯ.
- ಸಾಕ್ಷರ ಸಮ್ಮಾನ್: ಗ್ರಾಮ ಪಂಚಾಯ್ತಿ ಮಟ್ಟದ, ಆಡಳಿತ ಸಾಮರ್ಥ್ಯವನ್ನು ಬಲಪಡಿಸಲು, ಸದಸ್ಯರಿಗೆ ತರಬೇತಿ - ಸಚಿವ ಪ್ರಿಯಾಂಕ ಖರ್ಗೆ.
- ಡಿ.ವಿ.ಜಿ. ಅವರ 'ಮಂಕುತಿಮ್ಮನ ಕಗ್ಗ', ಆಂಗ್ಲ ಭಾಷೆಗೆ ಅನುವಾದಗೊಂಡಿರುವುದು, ಸಂತಸದ ಸಂಗತಿ - ಶತಾವಧಾನಿ ಆರ್. ಗಣೇಶ.
- ಹರಿದಾಸ ಸೇವಕ, ಶ್ರೀ ಕನಕದಾಸರ ಜಯಂತುತ್ಸವ ಇಂದು; ನಾಡಿನಾದ್ಯಂತ ಶ್ರದ್ಧಾ, ಭಕ್ತಿಯಿಂದ ಆಚರಣೆ.

<><><>

ಈಗ ವಾರ್ತೆಗಳ ವಿವರ

ಹಾಲು, ಸಕ್ಕರೆ, ಜವಳಿ ಇತ್ಯಾದಿ ಉತ್ಪಾದಕರನ್ನು, ಸಹಕಾರ ಕ್ಷೇತ್ರದ ವ್ಯಾಪ್ತಿಗೆ ತಂದು, ಸುದೃಢಗೊಳಿಸಬೇಕು; ಮಹಿಳೆಯರು, ಯುವಜನತೆ, ಪರಿಶಿಷ್ಟ ಸಮುದಾಯಗಳು ಹಾಗೂ ಹಿಂದುಳಿದವರನ್ನು, ಈ ಕ್ಷೇತ್ರದಲ್ಲಿ ತೊಡಗಿಸುವ ಮೂಲಕ, ಆರ್ಥಿಕ ಚೈತನ್ಯ ಒದಗಿಸುವ ಅಗತ್ಯವಿದೆ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಹೇಳಿದ್ದಾರೆ. ಬಾಗಲಕೋಟೆಯಲ್ಲಿ ಆಯೋಜಿಸಿದ್ದ, 71 ನೇ ಅಖಿಲ ಭಾರತ ಸಹಕಾರ ಸಮ್ಮೇಳನ, ಕಾರ್ಯಕ್ರಮವನ್ನು ಮುಖ್ಯಮಂತ್ರಿ ಉದ್ಘಾಟಿಸಿ, ಮಾತನಾಡಿದರು. ಹಾಲಿಗೆ ತಲಾ 5 ರೂಪಾಯಿ ಪ್ರೋತ್ಸಾಹ ಧನ, ಹಾಲಿನ ಡೇರಿಗಳನ್ನು ಸಹಕಾರ ಕ್ಷೇತ್ರದ ವ್ಯಾಪ್ತಿಗೆ ತಂದು, ಅಧಿಕಾರ ವಿಕೇಂದ್ರೀಕರಣಕ್ಕೆ ಒತ್ತು ನೀಡಲಾಗಿದೆ. ಶಾಲಾ ಮಕ್ಕಳಿಗೆ, ಹಾಲು ವಿತರಿಸುವ ಕಾರ್ಯ ಸಂತಸದ ಸಂಗತಿ ಎಂದರು.

<><><>

ಸಹಕಾರ ಖಾತೆ ಸಚಿವ ಕೆ.ಎನ್.ರಾಜಣ್ಣ ಮಾತನಾಡಿ, ಸಹಕಾರ ಬ್ಯಾಂಕ್‌ಗಳು ಸಹಕಾರಿ ಕ್ಷೇತ್ರದ ಜೀವನಾಡಿ ಇದ್ದಂತೆ. ಎಲ್ಲ ಸಮುದಾಯದ ಜನರು, ಸಹಕಾರ ಕ್ಷೇತ್ರದಲ್ಲಿ ಒಂದಲ್ಲ ಒಂದು ರೀತಿಯಲ್ಲಿ, ತಮ್ಮನ್ನು ತೊಡಗಿಸಿಕೊಂಡಿದ್ದಾರೆ ಎಂದರು.

<><><>

ಸಕ್ಕರೆ ಮತ್ತು ಜವಳಿ ಖಾತೆ ಸಚಿವ ಶಿವಾನಂದ ಪಾಟೀಲ, ಸಹಕಾರ ಮಹಾ ಮಂಡಳದ ಅಧ್ಯಕ್ಷ ಜಿ.ಟಿ.ದೇವೇಗೌಡ, ಮುಖ್ಯಮಂತ್ರಿಯವರೊಂದಿಗೆ, ಸಹಕಾರ ಕ್ಷೇತ್ರದ ಹಲವು ಸಾಧಕರನ್ನು ಗೌರವಿಸಿದರು. (17)

<><><>

ಕಾರ್ಯಕ್ರಮಕ್ಕೂ ಮುನ್ನ, ಸುದ್ದಿಗಾರರೊಂದಿಗೆ ಮಾತನಾಡಿದ ಮುಖ್ಯಮಂತ್ರಿ, ಅನರ್ಹರ ಬಿ.ಪಿ.ಎಲ್. ಪಡಿತರ ಕಾರ್ಡ್‌ಗಳನ್ನು ಮಾತ್ರ, ವಾಪಸ್ ಪಡೆಯಲಾಗುತ್ತಿದೆ ಎಂದು, ಸ್ಪಷ್ಟ ಪಡಿಸಿದರು. (16)

<><><>

ಗ್ರಾಮ ಪಂಚಾಯ್ತಿ ಮಟ್ಟದ, ಆಡಳಿತ ಸಾಮರ್ಥ್ಯವನ್ನು ಬಲಪಡಿಸಲು, ಯೋಜನೆಗಳನ್ನು ಪರಿಣಾಮಕಾರಿಯಾಗಿ ಜಾರಿಗೊಳಿಸಲು, ಪಂಚಾಯ್ತಿ ಸದಸ್ಯರು, ಸಾಕ್ಷರರಾಗಿರುವುದು ಅತಿ ಮುಖ್ಯ ಎಂದು, ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಖಾತೆ ಸಚಿವ ಪ್ರಿಯಾಂಕ ಖರ್ಗೆ ಹೇಳಿದ್ದಾರೆ. ಅವರು ಕೊಡಗು ಜಿಲ್ಲೆ, ಕುಶಾಲನಗರ ತಾಲೂಕಿನ, ಹೊಸಕೋಟೆ ಅರಿವು ಕೇಂದ್ರದಲ್ಲಿ, ಸಾಕ್ಷರ ಸಮ್ಮಾನ ಕಾರ್ಯಕ್ರಮದಡಿ, ಗ್ರಾಮ ಪಂಚಾಯಿತಿ ಸದಸ್ಯರಿಗೆ ಆಯೋಜಿಸಿದ್ದ, ಕಲಿಕಾ ಪ್ರಗತಿಯ ಮೌಲ್ಯಮಾಪನದಲ್ಲಿ ಭಾಗವಹಿಸಿ, ಮಾತನಾಡಿದರು. ಸಾಕ್ಷರತೆ ಕೇವಲ ವ್ಯಕ್ತಿಯೊಬ್ಬನನ್ನು ಔನ್ನತ್ಯಕ್ಕೆರಿಸುವುದಿಲ್ಲ; ಇಡೀ ಸಮಾಜವನ್ನು ಉನ್ನತಿಯತ್ತ ಕೊಂಡೊಯ್ಯುತ್ತದೆ ಎಂದು, ಸಚಿವ ಪ್ರಿಯಾಂಕ ಖರ್ಗೆ ಅಭಿಪ್ರಾಯಪಟ್ಟರು. ಜನರಿಂದ ಆಯ್ಕೆಯಾದ ಗ್ರಾಮ ಪಂಚಾಯ್ತಿ ಸದಸ್ಯರಿಗೆ ತಮ್ಮ ಊರಿನ ಸ್ಥಿತಿಗತಿಗಳ ಅರಿವಿರುತ್ತದೆ. ಆಡಳಿತ ನಡೆಸುವ ಸಾಮರ್ಥ್ಯವಿರುತ್ತದೆ. ಅನಕ್ಷರತೆಯೊಂದು ಕೊರತೆಯಾಗಿ ಕಾಡಬಾರದು ಎಂದು, “ಸಾಕ್ಷರ ಸಮ್ಮಾನ” ಕಾರ್ಯಕ್ರಮ ರೂಪಿಸಲಾಗಿದೆ ಎಂದರು.

<><><>

‘ಆರೋಗ್ಯಕರ ಮತ್ತು ಧೀರ್ಘಾಯುಷ್ಯಕ್ಕಾಗಿ ಪ್ರಕೃತಿ ಚಿಕಿತ್ಸೆ’ ಎಂಬ ಧ್ಯೇಯದೊಂದಿಗೆ, 7ನೇ ನಿಸರ್ಗ ಚಿಕಿತ್ಸೆ ಅಂತಾರಾಷ್ಟ್ರೀಯ ಸಮ್ಮೇಳನ, ಮಂಡ್ಯ ಜಿಲ್ಲೆಯ ನಾಗಮಂಗಲದ, ಯೋಗ ಮತ್ತು ನೇಚರೋಪಧಿ ಕೇಂದ್ರೀಯ ಸಂಶೋಧನಾ ಸಂಸ್ಥೆಯಲ್ಲಿ, ಇಂದು ಬೆಳಿಗ್ಗೆ 10 ಗಂಟೆಗೆ ಆಯೋಜಿತವಾಗಿದೆ. ಕೇಂದ್ರ ಆಯುಷ್ ಮಂತ್ರಾಲಯದ ರಾಜ್ಯ ಖಾತೆ ಸಚಿವ ಪ್ರತಾಪ ರಾವ್ ಅವರು, ಸಮ್ಮೇಳನವನ್ನು ಉದ್ಘಾಟಿಸಲಿದ್ದಾರೆ ಎಂದು, ಸಂಸ್ಥೆಯ ನಿರ್ದೇಶಕ ಡಾಕ್ಟರ್ ರಾಘವೇಂದ್ರ ರಾವ್ ತಿಳಿಸಿದ್ದಾರೆ.

<><><>

ಬೆಂಗಳೂರಿನ ಬಸವನಗುಡಿಯಲ್ಲಿ ಇದೇ 25, 26 ರಂದು, ಐತಿಹಾಸಿಕ ಕಡಲೆಕಾಯಿ ಪರಿ ನಡೆಸಲು, ಮುಜರಾಯಿ ಖಾತೆ ಸಚಿವ ರಾಮಲಿಂಗಾ ರೆಡ್ಡಿ ಅಧ್ಯಕ್ಷತೆಯ, ಧಾರ್ಮಿಕ ದತ್ತಿ ಪರಿ ‘ತ್ ಸಭೆ’ ತೀರ್ಮಾನಿಸಿದೆ. ಕಡಲೆಕಾಯಿ ಪರಿಷೆಯಲ್ಲಿ ಪಾಲ್ಗೊಳ್ಳುವ ವ್ಯಾಪಾರಿಗಳಿಗೆ, ಯಾವುದೇ ಸುಂಕ ಅಥವಾ ತೆರಿಗೆ ವಿಧಿಸದಿರಲು, ಸಭೆ ನಿರ್ಧರಿಸಿದೆ ಎಂದು, ರಾಮಲಿಂಗಾರೆಡ್ಡಿ ತಿಳಿಸಿದ್ದಾರೆ. ‘ಪರಿ ’ಗೆ ಬನ್ನಿ, ಕೈ ಚೀಲ ತನ್ನಿ’ ಎಂಬ ಘೋ ವಾಕ್ಯದ ಮೂಲಕ ವ್ಯಾಪಾರಿಗಳು, ನಾಗರಿಕರಲ್ಲಿ ಪ್ಲಾಸ್ಟಿಕ್ ಚೀಲಗಳ ಬದಲಿಗೆ, ಬಟ್ಟೆ ಚೀಲಗಳನ್ನು ಬಳಸುವಂತೆ ಅರಿವು ಮೂಡಿಸಲು, ಕೋರಲಾಗಿದೆ ಎಂದು, ಸಚಿವರು ತಿಳಿಸಿದ್ದಾರೆ. ಕಡಲೆಕಾಯಿ ಪರಿಷೆಯಲ್ಲಿ, ಏಕ ಬಳಕೆ ಪ್ಲಾಸ್ಟಿಕ್ ಚೀಲಗಳನ್ನು ನಿಷೇಧಿಸಲಾಗಿದೆ.

<><><>

ಧಾರವಾಡದ ಕಲಕೇರಿ ಸಂಗೀತ ವಿದ್ಯಾಲಯಕ್ಕೆ ಇಂದು, 450ಕ್ಕೂ ಹೆಚ್ಚು ಯುವಜನರನ್ನು ಒಳಗೊಂಡ, ‘ಉದ್ಯಮಶೀಲತೆ ಯಾತ್ರೆ’ ಪ್ರತಿನಿಧಿಗಳು, ಭೇಟಿ ನೀಡಿ, ಕಾನನದ ಮಧ್ಯೆ ಸಂಗೀತ ಅಭ್ಯಸಿಸುತ್ತಿರುವ, ಗ್ರಾಮೀಣ ಮಕ್ಕಳ ಜೊತೆ ಸಂವಾದ ನಡೆಸಲಿದ್ದಾರೆ. ಕಳೆದ 15 ವರ್ಷಗಳಿಂದ, ದೇಶದ ಒಂದೊಂದು ಪ್ರದೇಶದ ಸಂಸ್ಕೃತಿ, ಉದ್ಯಮ ಮತ್ತು ವಿಶೇಷ ಪ್ರಯೋಗಗಳನ್ನು, ಈ ತಂಡ ಅಭ್ಯಸಿಸುತ್ತಿದೆ. ಮುಂಬೈನಿಂದ ವಿಶೇಷ ರೈಲಿನಲ್ಲಿ ಇಂದು ಬೆಳಿಗ್ಗೆ ಧಾರವಾಡಕ್ಕೆ ಆಗಮಿಸಲಿರುವ ತಂಡ, ಸಾಮಾಜಿಕ ಪ್ರಗತಿ, ಆರ್ಥಿಕ ಹಾಗೂ ಸುಸ್ಥಿರ ಅಭಿವೃದ್ಧಿ ಮಾದರಿಗಳ ಕುರಿತು, ಕಲಕೇರಿ ಸಂಗೀತ ವಿದ್ಯಾಲಯ ಎಂಬ ವಿಶಿಷ್ಟ ಪ್ರಯೋಗದ ಬಗ್ಗೆ ಚರ್ಚಿಸಲಿದೆ ಎಂದು, ಕಲಕೇರಿ ಸಂಗೀತ ವಿದ್ಯಾಲಯದ ಸಾರ್ವಜನಿಕ ಸಂಪರ್ಕಾಧಿಕಾರಿ, ವೀರಣ್ಣ ಪತ್ತಾರ ತಿಳಿಸಿದ್ದಾರೆ.

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಶ್ರೀ ಕನಕದಾಸರು, ಪ್ರಸಿದ್ಧ ಭಕ್ತಿ ಕವಿ. ಸಂಗೀತಗಾರ, ತತ್ವಜ್ಞಾನಿ, ಸಮಾಜ ಸುಧಾರಕರು. ಅವರ ಕೀರ್ತನೆಗಳು ಕರ್ನಾಟಕ ಸಂಗೀತಕ್ಕೆ ಅಪಾರ ಕೊಡುಗೆ ನೀಡಿವೆ. “ಹರಿದಾಸ” ಸೇವಕರು ಎಂದು, ತಮ್ಮನ್ನು ಕರೆದುಕೊಂಡ ಕನಕದಾಸರು, ಸರ್ವ ಸಮಾನತೆ ಮತ್ತು ಐಕ್ಯತೆ ಸಾರಿದ ಭಕ್ತಿ ಪಂಥದ ಕವಿ. ಹರಿದಾಸ ಸಾಹಿತ್ಯ ಚಳವಳಿಯ ಭಾಗವಾಗಿದ್ದ, ಕನಕದಾಸರ ಜನ್ಮ ದಿನವಿಂದು. ಕನಕದಾಸ ಜಯಂತಿಯನ್ನು, ರಾಜ್ಯಾದ್ಯಂತ ಇಂದು, ಶ್ರದ್ಧಾ, ಭಕ್ತಿಯಿಂದ ಆಚರಿಸಲಾಗುತ್ತಿದೆ.

<><><>

ಹಾವೇರಿ ಜಿಲ್ಲೆ, ಬ್ಯಾಡಗಿ ತಾಲೂಕು, ಕಾಗಿನಲ್ಲಿಯಲ್ಲಿ ಕನಕ ಅಭಿವೃದ್ಧಿ ಪ್ರಾಧಿಕಾರ, ಇಂದು ವಿಶೇಷ ಕಾರ್ಯಕ್ರಮಗಳನ್ನು, ಆಯೋಜಿಸಿದೆ.

<><><>

ಕನ್ನಡ ಮತ್ತು ಸಂಸ್ಕೃತಿ ಇಲಾಖೆ, ಬೆಂಗಳೂರಿನ ರವೀಂದ್ರ ಕಲಾ ಕ್ಷೇತ್ರದಲ್ಲಿ, ಇಂದು ಸಂಜೆ 5.30ಕ್ಕೆ, ಸಂತ ಶ್ರೇಷ್ಠ ಕನಕದಾಸರ ಜಯಂತುತ್ಸವ ಆಯೋಜಿಸಿದೆ. ಕಾಗಿನೆಲೆ ಗುರು ಪೀಠದ ಶ್ರೀ ನಿರಂಜನಾನಂದಪುರಿ ಸ್ವಾಮೀಜಿ ಸಾನಿಧ್ಯದಲ್ಲಿ, ಮುಖ್ಯಮಂತ್ರಿ

ಸಿದ್ಧರಾಮಯ್ಯ ಅವರು, ಕನಕಶ್ರೀ ಪ್ರಶಸ್ತಿ, ಕನಕ ಗೌರವ ಹಾಗೂ ಕನಕ ಯುವ ಪುರಸ್ಕಾರ ಪ್ರಶಸ್ತಿಗಳನ್ನು, ಪ್ರದಾನ ಮಾಡಿ ಗೌರವಿಸಲಿದ್ದಾರೆ. ಕನಕದಾಸರ ಸಮಗ್ರ ತತ್ವಪದ ಯೋಜನೆಯು, 18 ಸಂಪುಟಗಳ ಪುಸ್ತಕಗಳನ್ನು, ಇದೇ ಸಂದರ್ಭದಲ್ಲಿ, ಬಿಡುಗಡೆ ಮಾಡಲಾಗುತ್ತಿದೆ.

<><><>

ಒಳ್ಳೆಯ ಕೃತಿಗಳು ಒಳ್ಳೆಯ ಅನುವಾದವಿಲ್ಲದೆ ಸೊರಗುತ್ತವೆ. ಕೆಲವೊಮ್ಮೆ ಸಾಮಾನ್ಯ ಕೃತಿಗಳಿಗೂ ಅತ್ಯುತ್ತಮ ಅನುವಾದ ಸಿಕ್ಕು, ಎಲ್ಲೆಡೆ ಮಾನ್ಯತೆ ದೊರೆಯುತ್ತದೆ. ಡಿ.ವಿ. ಗುಂಡಪ್ಪನವರ 'ಮಂಕುತಿಮ್ಮನ ಕಗ್ಗ' ಇಂಗ್ಲಿಷ್ ಭಾಷೆಗೆ ಅನುವಾದ ಗೊಂಡಿರುವುದು, ಸಂತಸ ತಂದಿದೆ ಎಂದು, ಶತಾವಧಾನಿ ಡಾಕ್ಟರ್ ಆರ್. ಗಣೇಶ ಶ್ಲಾಘಿಸಿದ್ದಾರೆ. ರಾಷ್ಟ್ರೀಯ ಪುಸ್ತಕ ಸಪ್ತಾಹದ ಭಾಗವಾಗಿ, ಹೊಸ ದಿಲ್ಲಿಯ ಕೇಂದ್ರ ಸಾಹಿತ್ಯ ಅಕಾಡೆಮಿ, ಬೆಂಗಳೂರಿನಲ್ಲಿ ಆಯೋಜಿಸಿದ್ದ ಕಾರ್ಯಕ್ರಮದಲ್ಲಿ, ಡಿ.ವಿ.ಗುಂಡಪ್ಪ ಅವರ ಮಂಕುತಿಮ್ಮನ ಕಗ್ಗವನ್ನು, 'Muddled Muff's Musings' ಹೆಸರಿನಲ್ಲಿ, ಆಂಗ್ಲ ಭಾಷೆಗೆ ಭಾ ರಂತರಿಸಿದ ಕೃತಿಯನ್ನು, ಚಿಂತಕ ರಾ. ಗಣೇಶ ಬಿಡುಗಡೆ ಮಾಡಿ, ಮಾತನಾಡಿದರು. ಯಾವುದೇ ಮಹತ್ವದ ಕೃತಿ, 30 ವ 'ಗಳ ಕಾಲ ಜನ ಮಾನಸದಲ್ಲಿ ಉಳಿದರೆ, ಅದು ಚಿರಂಜೀವಿಯಾಗುತ್ತದೆ. ಅಂತಹ ಕೃತಿ ಕಗ್ಗ. ಕೇಂದ್ರ ಸಾಹಿತ್ಯ ಅಕಾಡೆಮಿ ಕನ್ನಡದ ಜೊತೆಗೆ, ಅಕ್ಕ ಪಕ್ಕದ ಭಾ ಗಳಲ್ಲಿ ಶ್ರೇಷ್ಠ ಕೃತಿಗಳ ಅನುವಾದಕ್ಕೆ ಹೆಚ್ಚಿನ ಒತ್ತು ನೀಡಬೇಕು ಎಂದರು. ಅನುವಾದಕ ವೆಂಕಟೇಶ ಪ್ರಸನ್ನ ಹಾಗೂ ಚಂದನಶ್ರೀ, ಸಾಹಿತ್ಯ ಅಕಾಡೆಮಿಯ ಕನ್ನಡ ಸಲಹಾ ಮಂಡಳಿಯ ಸಂಚಾಲಕ, ಬಸವರಾಜ ಕಲ್ಲುಡಿ ಸೇರಿದಂತೆ ಹಲವರು ಪಾಲ್ಗೊಂಡಿದ್ದರು.

<><><>

ಬೆಂಗಳೂರಿನ ರಾಷ್ಟ್ರೋತ್ಥಾನ ಸಾಹಿತ್ಯ ಕನ್ನಡ ರಾಜ್ಯೋತ್ಸವ ಹಾಗೂ ಕನ್ನಡ ನಾಮಕರಣ ಸುವರ್ಣ ಸಂಭ್ರಮ ಹಿನ್ನೆಲೆ, ಡಿಸೆಂಬರ್ 1ರ ವರೆಗೆ 37 ದಿನಗಳ, ಕನ್ನಡ ಪುಸ್ತಕ ಹಬ್ಬವನ್ನು, ಆಯೋಜಿಸಿದೆ. ಬೆಂಗಳೂರಿನ ಕೆಂಪೇಗೌಡ ನಗರದ, ಕೇಶವಶಿಲ್ಪ ಸಭಾಂಗಣದಲ್ಲಿ, ಕನ್ನಡದ ಬಹುತೇಕ ಪ್ರಕಾಶನ ಸಂಸ್ಥೆಗಳ ಪುಸ್ತಕಗಳ ಪ್ರದರ್ಶಿನಿ ಹಾಗೂ ರಿಯಾಯಿತಿ ದರದಲ್ಲಿ ಮಾರಾಟ, ಇಡೀ ದಿನ ಜರುಗುತ್ತಿದೆ. ಪ್ರದೇಶ ಸಮಾಚಾರಕ್ಕಾಗಿ ಕನ್ನಡ ಪುಸ್ತಕ ಹಬ್ಬದ ಕುರಿತು ಮಾಹಿತಿ ನೀಡಿದ್ದಾರೆ, ರಾಷ್ಟ್ರೋತ್ಥಾನದ ಸಂಪಾದಕ ವಿಘ್ನೇಶ್ವರ ಭಟ್.

<><><>

ಖ್ಯಾತ ಹಿಂದುಸ್ಥಾನಿ ಗಾಯಕಿ, 'ಕರ್ನಾಟಕ ಕಲಾಶ್ರೀ' ಡಾಕ್ಟರ್ ಸುಲಭಾ ದತ್ತ ನೀರಲಗಿ ಅವರ, ಪ್ರಥಮ ಪುಣ್ಯಸ್ಮರಣೆ ಮತ್ತು ಡಾಕ್ಟರ್ ಸುಲಭಾ ದತ್ತ ನೀರಲಗಿ ಸಂಸ್ಕರಣೆ ಪ್ರಶಸ್ತಿ ಪ್ರದಾನ ಸಮಾರಂಭ, ಧಾರವಾಡದ ರಜತ ಗಿರಿಯ, ಕಲಾಶ್ರೀ ಸಂಗೀತ ಸಭಾದಲ್ಲಿ, ಇಂದು ಸಂಜೆ 5 ಗಂಟೆಗೆ ಆಯೋಜಿಸಲಾಗಿದೆ ಎಂದು ಕಲಾಶ್ರೀ ಸಂಗೀತ ಸಭಾದ ಅಧ್ಯಕ್ಷ, ದತ್ತ ನೀರಲಗಿ ತಿಳಿಸಿದ್ದಾರೆ.

<><><>

ಗದುಗಿನ ತೋಂಟದಾರ್ಯ ಮಠದ, ತೋಂಟದ ಸಿದ್ಧರಾಮ ಸ್ವಾಮೀಜಿ ರಚಿಸಿದ, ತೌಲನಿಕ ಧರ್ಮ ದರ್ಶನ ಕೃತಿಗೆ, ಕುವೆಂಪು ಭಾ ೨ ಭಾರತಿ ಅನುವಾದ ಪ್ರಶಸ್ತಿ ಸಂದಿದೆ. ಸಚಿವ ಎಂ.ಬಿ. ಪಾಟೀಲ ಅಭಿನಂದಿಸಿದ್ದಾರೆ.

<><><>

ಬೀದರ ಜಿಲ್ಲೆ ಹುಮನಾಬಾದ್ ತಾಲೂಕಿನ, ಹಳ್ಳಿಬೇಡ್ ಬಿ ಗ್ರಾಮದ, ಪುರಾತನ ಶ್ರೀ ಸೀಮಿ ನಾಗನಾಥ ದೇವಸ್ಥಾನದ ಜಾತ್ರೆ, ಸಡಗರ ಸಂಭ್ರಮದಿಂದ, ನಡೆಯಿತು.

<><><>

- ಹಾಲು, ಸಕ್ಕರೆ, ಜವಳಿ ಇತ್ಯಾದಿ ಉತ್ಪಾದಕರನ್ನು, ಸಹಕಾರ ಕ್ಷೇತ್ರದ ವ್ಯಾಪ್ತಿಗೆ ತಂದು, ಸುದೃಢಗೊಳಿಸಬೇಕು - ಮುಖ್ಯಮಂತ್ರಿ ಸಿದ್ಧರಾಮಯ್ಯ, ಆಶಯ.
- ಸಾಕ್ಷರ ಸಮಾನ್; ಗ್ರಾಮ ಪಂಚಾಯ್ತಿ ಮಟ್ಟದ, ಆಡಳಿತ ಸಾಮರ್ಥ್ಯವನ್ನು ಬಲಪಡಿಸಲು, ಸದಸ್ಯರಿಗೆ ತರಬೇತಿ - ಸಚಿವ ಪ್ರಿಯಾಂಕ ಖರ್ಗೆ.
- ಡಿ.ವಿ.ಜಿ. ಅವರ 'ಮಂಕುತಿಮ್ಮನ ಕಗ್ಗ', ಆಂಗ್ಲ ಭಾಷೆಗೆ ಅನುವಾದಗೊಂಡಿರುವುದು, ಸಂತಸದ ಸಂಗತಿ - ಶತಾವಧಾನಿ ಆರ್. ಗಣೇಶ.
- ಹರಿದಾಸ ಸೇವಕ, ಶ್ರೀ ಕನಕದಾಸರ ಜಯಂತುತ್ಸವ ಇಂದು; ನಾಡಿನಾದ್ಯಂತ ಶ್ರದ್ಧಾ, ಭಕ್ತಿಯಿಂದ ಆಚರಣೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.